

# ዘንቦት ዘመስቀል

መስከረም 24 2013 ዓ.ም. (10/4/2020)

## ንኢየሱስ አለሊኻ ምኽክል።

**መዝሙር:** መስቀልክ እግዚአ ተሰብሐ... ጎይታ መስቀልክ ተመስገን ኃይሊ መስቀልክ ንእሱራት ፈትሐ። ንለምጻማት አንጽሐ። አጋንንቲ አውጽአ። ሙታን አተንሥአ። ሰንበት ምእንቲ ንሰብ ዕረፍቲ ሰርዐ። መስቀልክ ተመስገን ቃልክ ብሐቂ እሙን እዩ።

**ንባባት:** ሮሜ 11:25-36፣ 1ኢጥ 2:20-ፍ፣ ግ.ሐ. 4:19-31፣ ማቴ 16:13-19.

**ምስባክ:** ወአጽንዖ እግዚአ ለዝንቱ ዘሠራዕከ ለነ፣ ውስተ ጽርሕከ ዘኢየርሳሌም፣ ለከ ያመጽኡ ነገሥት አምኃ።

24 መስከረም ሰንበት እንተ ወዓለ ዝዝመር መዝሙር መስቀልክ ተሰብሐ እግዚአ ዝብል እዩ። ኣብ እዋን መስቀል ስለ ዘሎና ብዛዕባ ጥቕምን ትርጉምን መስቀል ክነስተንትን ፍሉይ ጥቕሚ አለዎ። ኃይሊ መስቀል ካብ ማእሰርቲ ሰይጣን ሓራ ይገብረና፣ ካብ ስጋዊን መንፈሳውን ሕማማት የንጽሓና ብዓቢኡ ትንሣኤ ይእውጀልና። መስቀል ክብሪ ክርስትና ኣብ ኹሉ እንጉዳዩ ሕይወት ርኢና ክንክእል ዘዘኻክር ፍሉይ ትእምርቲ እምነትና እዩ።

ኣብ ናይ ሎሚ ሰንበት ወንጌል ኢየሱስ ንገፍሲወከፍና መን እዩ ትብሉኒ? ትብሉኒ እናበለ ክንፈልጦ ክነለልዩ ከም ዝደሊ ብሕቶ መልክዕ ይሓተና። አምላኽ ኩሉ ጊዜ ምሳና ክኸውን ምስ ደለየ እዩ። ካብ መጀመርያ ብአርአያናን አምሳልናን ሰብ ንፍጠር ክብል እንከሎ ምሳና ዘለዎ ምቅርራብን ንሕና ክንኮና ዘሎና ዝሕብር እዩ። ብነብያቱ ብሓዋርያቱ ብብእዋኑ ነዚ ምቅርራብ እናአዘኻከረ ንደቂ ሰብ ካብኡ ከይፍለዩ ኣብ ዕለታዊ ሕይወቶም ክፈልጥዎ ከለልይዎ ነጊሩ ሎሚ ኸአ ብቤተ ክርስትያን ገሩ ይነግር አሎ። እዋና ፍሉይ መልእኽቲ ዘልኦ ኮይኑ እዩ ዝርአየካ።

COVID-19 ፍሉይ ኩነት ንአምላኽ ብዝያዳ ክነለሊ ዝሕግዝ ኮይኑ እዩ ዝርአየካ። ዓለም ብዓለሙ ብዓይኒ ብዘይርኦ ደቂቕ ፍጥረት ክጭነቕ ክመውት ክሓምም ክትርኢ እሞ ኩላ ዓለም ኣብ እውጅ ቤት ማእሰርቲ ተለዊጣ ክንርኢ ከሎና ሓደ ፍሉይ መልእኽቲ ዘልኦ ኮይኑ ይርአየካ። ሓደ ክንበጽሖ ክንርእዮን ክነለልዮን ዘይክአልና መልእኽቲ ዘልኦ ይመስል። ሎሚ አምላኽ ክንርእዮ ንኻእል ዘሎና? ብዙሓት ንህላዌ አምላኽ ንጎኒ አወንዚፎም ክዕንድሩን ክጻወቱን እንርእዮ ዘሎና ሓቂ እዩ። ብዙሓት ከአ ናብራ ዓለም፣ ስልጣን ህርፋን ልቦምን ቀልቦምን ሰሊብዎም ንአምላኽ ከይርእዩን ከየልልዩን ኣብ ጻልማት እሞ ዝርእዩ ዝመስሎ ዝነብሩ አለዉ። እዚ ኹሉ አምላኽ ዘይብሉ ሕይወት ከም እንነብር ስለ ዝገብረና ዳርጋ ኣብ ጻልማት አሎና እንተ በልና ዝተጋነነ አይኮነን። ንባባትና ንኃይልን ግብርን አምላኽ ርኢና ክንክእል እሞ ኣብቲ ካብ መጀመርያ ምስኡ ክንከውን ዘሓረየ አምላኽ ክንቀርቦ ከነልዮ ዘዘኻኽሩ እዮም።

ኣብ ኢሳ 22:-19-23 እንተ ርኢና ምስናይ ሎሚ ወንጌል ማቴ 16:13-20 ዝመሳሰል ኮይኑ ንርኣኻቦ። ኢሳያስ ነብይ ኣብ ግዚኡ ኣብ እስራኤል ናይ ስልጣን ውድድር ከም ዝነበረ እዚ ኸአ ኣብ ከቢድ ጥልመትን ክሕደትን ከምዘውደቕ ይነግር። ኢሳይስ ንንጉሥ ሕዝቕያስ ኣብ አምላኽ እምነት ክገብር ምስ አረማውያን ህላዌን ሕጊ አምላኽ ምስ ዘይፈልጡ ምሕዝነት ከይገብር ገሊጹ

ድላይ እግዚአብሔር እናአጠንቀቅ ነገርዎ ንጉሥ ግን ክሰምዕ አይደለየን። ከምኡ ሓደ ካብቶም ዝለዓለ ናይ ንጉሥ አመኻርቲ ሸብና ዝተባህሉ ንአምላኽ ዘሕዝን ምኽሪ መኸርዎ፣ በዚ ኸአ ነቲ ልኡኽ አምላኽ ዝብሎ ሓዲጎም ምስ ግብጺ እታ ቀንዲ ጸላኢት ሕጊ አምላኽ ኮይኖም አንጻር አሲርያ ክዋብግኡ ተሰሊፎም እንተ ኾነ ዘሕፍር ዓብይ ሰዕረት ገጢምዎም። እግዚአብሔር ከአ ብኢሳያስ አቢሉ ኩነኔ አብ ልዕሊ ሸብና እሞ ብኤልያቂም ከም ዝትካእ ነገሩ። መፋትሕ መንግስቲ ቤተ ዳዊት ክውሃቦ እዩ ንሱ ብዓል ምሉእ ስልጣን ኮይኑ ንሱ ዝኸፈቶ ኩሉ ዚዓጽዎ የለን ንሱ ዝዓጸዎ ኩሉ ኸአ ዝኸፍት የለን እናበለ ብአምላኽ ዝተዋህቦ ስልጣን ነገሩ። ኤልያቂም ስልጣን ብቐጥታ ካብ አምላኽ እዩ ተቐቦልዎ ነዚ ዝገልጽ ከአ ቀሚስ መዓርግ አልቢስዎ ማዕጥቐ አዕጢቐዎ ይብል።

አብዚ እንርእዩ እግዚአብሔር ነቲ ዕቡይን ክፉእ ሰብ ሸብና ካብ ስልጣኑ አውሪድዎ ነቲ ትሑትን እሙንን ኤልያቂም ከአ አብ ሥልጣን አደይብዎ። ኤልያቂም አምሳል ክርስቶስ እቲ መስሕ፡- እቲ ቐዱስ ሓቀኛ መርኖ ዳዊት ዘለዎ ንሱ ምስ ከፈተ ሓደ እኳ ዘይዓጹ ንሱ ምስ ዓጸወ ኸአ ሓደ እኳ ዘይከፍት (ራእ 3:7) እዩ። ብኹሉ ትሕትንኡ አምላኽ ኩሉ ሥልጣን አብ መንግስተ ሰማይን አብ ምድርን ዘሎ ሂብዎ። ብአምሳሉ ብእግዲ መልክዕ ክርስቶስ ንጴጥሮስ ከምዚ አብ ወንጌል ዝሰማዕናዮ አብ ልዕሊ ቤተ ክርስቲያኑ ሓደ ዓይነት ሥልጣን ሂብዎ።

አብ ቀዳመይቲ ንባብና ሮሜ 11:33-36 ዘሎ እንተ ርአና ቅ. ጳውሎስ ናይ እግዚአብሔር ዕብየት ብአድንቐት ይገልጽ። ከምዚ እናበለ የስተንትን፡ ሃብቲ አምላኽን ጥበቡን ፍልጠቱን ክንደይ ዓሚቕ እዩ፣ ንፍርዱ ኪምርምሮ ዚኽእል የልቦን፣ ንመገዱ ዚኽእልውን የልቦን፣ ንሓሳቡ ዚፈልጥ መን እዩ ወይስ መን እዩ ዘማኽሮ እናበለ ንሕና ደቂ ሰብ ንፍልጠትን ዕብየት አምላኽ ክንበጽሖ ክንርድኦ አይንኽእልን ኢና። ግን አምላኽ ነቶም ብግሩህ ልቢ ዘፍቅርዎን ነቶም ንሱ ባዕሉ ዝመረጸም ገዛእ ርእሱ ከም ዝገልጸሎም ይነግረና። ቀጺሉ ነፍስወከፍ አማናይ ንአምላኽ ንዘለዓለም ክብሪ ክህብ ይዕድመና። ንሰብ ሮማ ኩሉ አብዚ ዓለም ዘሎ ካብ አምላኽ ዝመጸ እዩ በዚ ኸአ ኸብሪ አምላኽ ምሃብ እዩ ተፍጥርኡ ይብሎም ሎሚ ንአይን ንአኻትኩምውን ይብለና።

አምላኽ ነቶም ብምሉእ ልቦም ምስኡ ዝጉዓዙ ልቦም ማኅደር መንፈስ ቅዱስ ክኸውን ዘፍቅዱ ፍቕሩ ይገልጸሎም። ንማርያም፣ ንጴጥሮስ፣ ጳውሎስን ካልኦት ሓውርያትን መንነቱ ኸገልጸሎም እንከሎ ክገርመና የብሉን ምኽንያቱ ንአና እውን ልብና እንተ ኸፈትናሉ ሕጉ እንተ ሓሎና ፍቕሩ ብዝበለጸ ኸገልጸልና እዩ። እሞ እንታይ ንግበር? ልብና ነንጽሕ ኃጢአትና ተአሚና ዕርቂ ምስ አምላኽን ሰብን ንግበር፣ ንኸፉእ ሓዲግና አብኡ ንመለስ ዝተረፈ ባዕሉ ክምልአልና እዩ።

ኢየሱስ ወላ እኳ ብብዙሕ ትምህርትን ተአምራታትን ንሱ መን ምዃኑ ዝገልጽ እንተ ገበረን ነገረን ሓዋርያቱ ከምኡ እቶም ህዝቡ መንነቱን ተልእኮኡን ምሉእ ከም ዘይፈልጡን ከም ዘይርድኡን ይፈልጥ ነሩ እዩ በዚ እዩ ኸአ ሰባት ንወዲ ሰብ መን እዩ ይብልዎ፣ ንስኹምከ መን ትብሉኒ እናበለ ሕቶ ዘቕረበሎም፣ እዚ አብ ሃገር ቂሳርያ ናይ ፍሊጲስ እዩ ሓቲትዎም። ካብቲ ዝሃብዎ መልሲ ከም እንዕዘቦ ኢየሱስ መን ምዃኑ ወላ ሓንቲ አመት ከም ዘይነበሮም ኢና እንዕዘብ።

ኢየሱስ ወላ እኳ ሰባት መን እዩ ከም ዝብሉ እንተ ሓተተ ብፍሉይ አትኩሮ ግን ንሓዋርያቱ እዩ ንስኹምከ መን እዩ ትብሉ እናበለ ዝሓተቶም። እዚ ሕቶ ንሓዋርያቱ ካብኡ ምስ ተፈልዩ ንሱ መን ምዃኑ ክገልጹ ከለዉ ክሕግዞም፣ ንሱ ኩሉ ጊዜ ምስኡ ጥቡቕን ሓቀኛ ርክብ ክህልዎም ወይ አፍልጦ ክህልዎም ስለ ዝደለ ብዓቢኡ ኸአ ብግልጽት መንፈስ ቅዱስ ንሱ መን ምዃኑ ክገልጸሎም ስለ ዝደለየ እዩ። አብ መጀመርያ እዚ ሕቶ ኢየሱስ ቀሊል እዩ ዝመስል ግን ብሓቂ

ብርቱዕን ልቦና ዝሓትት ሕቶ እዩ። ብርግጽ ግላውን ንኢየሱስ ጥራሕ ዝርኢ ሕቶ እዩ ስለ ብመጠኑ እቲ መልሲ ኸአ ንኢየሱስ ጥራሕ ዝምልከት ክኸውን ኣለዎ።

ኢየሱስ ሓዋርያት ድሕሪ እቲ ኹሉ ትምህርትን ተአምራታትን ንሱ መን ምዃኑ ክፈልጡን ክርድኡን ተጸብይዎምዶ? ከምቲ ህዝቢ ዝርእዮዶ ይርእይዎ ነሮም ይኾኑ። ወይስ ናቶም ብዝያዳ ዝጸረን ዝበለጸን ኣፍልጦ ነሩ ይኸውን?

ጴጥሮስ እዩ ብትብዓት ነዚ በዳሂ ሕቶ ክንዲ ኹሎም ከይኑ ምናልባት በቲ ዝነበሮ ሓላፍነት መሰረት ነሩ ክምልስ ክኢሉ። **ንስኻ ክርስቶስ ወዲ ሕያው ኣምላኽ ኢኻ** እናበለ ሓቀኛ መንነት ኢየሱስ ዝገልጽ መልሲ ሂሱ እዚ መሲሓዊ ምስጢር እዩ (ማር 1:43-45)። እዚ መልሲ ምስቲ ዝጸበይዎ መስሕን ንኹሉ እቲ ንሱ ዘምጽኦ ዘጠቓለለ እዩ። ጴጥሮስ ነዚ ከመይ ኢሉ እዩ ፈሊጡ? ከምቲ ኢየሱስ ዝበሎ ኣምላኽ ብመንፈስ ቅዱስ ኣቢሉ ዝገለጸሉ እዩ። ኢየሱስ በዚ መልሲ ጴጥሮስ እቲ ሓቂ ንሱ ምዃኑ ግን ግዚኡ ስለ ዘይበጽሐ ክሳብ ምሉእ ኣፍልጦን ርድኢትን ዝህሉ ከምኡ ብዛዕባ መስሕ ዘልኦም ኣፍልጦ ዝተፈልየ ስለ ዝኾነን ንሓደ እኳ ከይገልጹ ነጊርዎም።

ኣብ ርእስና ምልስ ኢልና ንርእ ሎሚ ኢየሱስ ንስኻ/ንስኺ መን ትብሉኒ እንተ ዝብለና መልስና እንታይ ምኾነ? ብርግፍ ብዙሓት ንኣምን ኢና ብግቕምና ቤተ ክርስትያን ንመላለስ ኢና ግን ዕሙቕ ዝበለ ኣፍልጦ ክህልወና እዩ ዝድለ ዘሎ። እዚ ኣብ እምነተይ እፈልጦዶ ኣብ ዝብል እዩ ዝወስደና። እምነትና ክንፈልጥ ክንምሃር የድሊ። ኣፍልጦ እምነት ክጎድል እንከሎ እዚ እንርእዮ እዩ ሰባት ሃይማኖት ከም ፋሽን ወግሐ ጸብሐ ክቕይሩ ንርኢ ኣሎና። እሞ ሎሚ ኢየሱስ መንት ትብሉኒ ይብለና ኣሎ መልሲ ንሃቦ።

ኢየሱስ ወላ እኳ ኣፍልጥኦም ድሩት ይነበር እምበር ንጴጥሮስ ከድንቕ እንከሎ ስምዖን ወዲ ዮና እቲ ኣብ ሰማይ ዘሎ ኣቦይ ደኣ እምበር ሥጋን ደምን ኣይገለጸልካን እሞ ብፁዕ ኢኻ ይብሎ። ምናልባት ጴጥሮስ እዚ ምስ ሰምዖ ቀሩብ ኩርዓት ተሰሚዕዎ ይኸውን እዩ። እምነት ጥራሕ እዩ ንጴጥሮስ ነዚ ክብሎ ዘኸኣሎ። ንመስሕ ከለልዮ እምነት ጥራሕ እዩ ክሕግዞ ዝኸእል እምበር ከም ኩሎም ኣይሁድ እቲ ዝጸበይዎ ዝነበሩ መስሕ ንኹሉ ዝስዕር ንኹሎም ጸላእቶም ኣሸኒፉ ነጻ ዝገብሮም ዝብል ኣብ ምሉእ ኣፍልጦ ከብጽሐ ኣይክእልን እዩ። ብግልጽት ኣምላኽ ጥራሕ እዩ እዚ ወዲ ጸራባይ ካብ ገሊላ ዓርኮምን መምህሮምን ኣብኡ ናይ ኣምላኽ ህላዌ ክርእዩ ዝኸኣሉ።

ቀጺሉ ኢየሱስ መሰረት ሥልጣን ንሓዋርያትን ጴጥሮስን ብፍላይ ድሕሪ ትንሣኤ ንዝነበረት ማሕበር ነጊርዎም። ነቲ ጴጥሮስ ኣብ እምነት ነሩ ዝሃቦ መልሲ ኢየሱስ ክምልስ እንከሎ **ንስኻ ጴጥሮስ ኢኻ ኣብ ልዕሊ እዚ ኸውሒ እዚ ድማ ንቤተ ክርስትያይ ክሓንጸ እየ ኢልዎ**። ጴጥሮስ እቲ ከውሒ ናይ እታ ማሕበር መሠረት ነቲ ስም ዝጸውርን ንሥልጣን ኢየሱስ ኣብ ምሉእ ዓለም ዘብጽሕን እዩ። ንሱ ምስቶም ካልኦት ሓዋርያት ብጾቱ ከም እሙናት ኣራኸብቲ ሕይወት ኢየሱስን መልእኽቱን ኮይኖም ነታ ቤተ ክርስትያን ማሕበረ ህዝብ ኣምላኽ ክሃንጹ እዮም።

ጴጥሮስ ፍሉይ ተልእኮን ሓላፍነትን ኣብ ልዕሊ እታ ማሕበር ተዋሂብዎ **መርኖታት መንሥተ ሰማያት** ድማ ኸህበካ እየ። ኣብ ምድሪ ዝኣሰርካዮ ኣብ ሰማይ እሱር ክኸውን እየ። ኣብ ምድሪ ዝፈታሕካዮ ኸአ ኣብ ሰማይ ፍቱሕ ኪኸውን እየ። እቲ መፋትሕ ንጴጥሮስ ዝውሃብ ምልክት ሓዋርያውን ተልእካዊ ሥልጣን ኣብ ልዕሊ ኩላዊት ቤተ ክርስትያን ክርስቶስ ከም ዝሃቦ እዩ ዝገልጽ። ነዚ ምስቲ ኣብ ኢሳያስ 22:19-23 ዘሎ ንኤልያቂም ዝተባህለ ዝመሳሰል ኮይኑ ንረኽቦ።

ንስኻ ከውሐ ኢኻ አብ አብ ልዕሊ እዚ ኸውሐ እዚ ድማ ንቤተ ክርስቲያን ክሓንጻ እየ ዝብል ብሓቂ ቀንድን አድላይን እዩ ብግቡእ ክንርድኦ እንተ ኸአልና ምኽንያቱ ነፍሲ ወከፍና አብ ዕብዮትን ጥዕናን ቤተ ክርስቲያን ክንጸወቶ ዘሎና ሓላፍነት ስለ ዝሕብር። ብጸጋ ጥምቀት አብ እምነትን ተልእኮን ኢና እንኣቱ፤ ዕለት ዕለት ነቲ ዝኣቶናዮ ኪዳን ከይንጠልም ጥንቃቄን አፍልጦን ክህልወና የድሊ። ሓላፍነት ቤተ ክርስቲያን አብ ዝተወሰኑ መራሕቲ ሃይማኖት እንተ ተደረተ አብ ምድስካልን ምጥፋእን ገፉ ክጉግዝ ይኸእል እዩ። አምላኽ ካብ ነጻ ፍቓዱ ተበጊሱ አብቲ ንሱ ጥራሕ ዝዋንእዩ ጉዳይ እምነት ክንካፈል አፍቂዱ፤ ተራና ነቲ ዝተዋህበና ከምቲ ድላይ ውሃቢ መልሲ ምሃብ እዩ።

አብዚ ጴጥሮስ ዝተገብረ ዝርርብ ፍሉይ ነገራት ክንዕዘብ ንኸእል። ኢየሱስ ንሱ ጥራሕ ዝዋንኡ ነገራት ንጴጥሮስን ተኸቲሎም ዝመጽኡን ከካፍሎም እንከሎ ግን ብፍሉይ ክርድእዎ ኢሉ ከምዚ ከምዚ ክብል ንሰምዖ፡

1. **ኢየሱስ ቤተ ክርስቲያን ይብሎ፡** እዚ ዝሕብሮ ዋና ቤተ ክርስቲያን ባዕሉ ኢየሱስ ክርስቶስ እዩ። ንሱ ዝልዓለ ብዓል ስልጣን እዩ፤ ጴጥሮስ ወይ ካልኦት ሓዋርያት አይውንንዎን እዮም። ከምኡ ጳጳሳት ወይ አቡናት ወይ እውን ቆሞሳት አይውንንዎን እዮም። ተርእም ነቲ ክርስቶስ ዘልበሶም ስልጣን ከምቲ ንሱ ዝደልዮ ክመርሑ ክቕድሱን እዩ፤ በዚ መሰረት ኩልና አባላት ቤተ ቤተ ክርስቲያን ቡብዓቕምና እነበርክቶ አሎና። ጉዳይ ቤተ ክርስቲያን ብኹልና አመንቲ ዝዕየ እምበር ናብ ውሑዳት ዝሕደግ አይኮነን። እሞ አነ ከም አማናይ አብ ቤተ ክርስቲያን ከም ልኡኽ ክርስቶስ እንታይ አበርክት አሎኹ ክንብል አሎና። በዚ እዋና ቤተ ክርስቲያን ክትገብረልና እምበር ክንገብረላ ዳርጋ እንሓስብ አይንመስልን። ክርስቶስ ንነፍሲ ወከፍና አብ ግራተይ ውፈር ኢሉና እዩ።

2. **አብዚ ኢየሱስ ንሱ እዩ ንቤተ ክርስቲያን ዝሃንጸ።** ንሱ ቀንዲ ሃናጻይ መደብ ህንጻ ብምልኡ አብ ኢዱ ዝሓዘ እዩ። ናይ ደቂ ሰብ ምትሕብባር ከምቲ አብ ሓደ ህንጻ ዝተፈላለዩ ሰራሕተኛታት ዝተሓባበሩ እዩ። ነፍሲ ወከፍ ዘበርክቶ እጃም አለዎ። ተራና ምስማዕን ነቲ ንሱ ዝህቦ መምርሒ ምስዓብ፤ አብቲ እቲ ጎይታ ዝመደቦ እጃምና ክነበርክት እዩ።

እሞ ኢየሱስ ዋናን ሃንጽን እንተ ኾነ አበይ እዩ ዘሎ ድኦ ተራና? ብልክዕ አብቲ ጴጥሮስ ዝመጽኦ እዩ። ምስ ጴጥሮስ ኮና ንህንጻ ዝኸውን ብሎከቲ ቤተ ክርስቲያን ምህናጽ እዩ። ጴጥሮስ እምነ መሰረት ከውሐ እዩ ንሕና ንኣሽቱ አእማን ብእኡ ቤተ ክርስቲያን ዝተሰርሐት ኢና። ብሓቂ ክንርእዮ ኸሎና ስልጣንን ሓላፍነትን ምስ ኩሎም ዝተጠምቁ እንካፈሎ እዩ። በቶም መፋትሕ ንመዓጹ ምሕረት ንምስጢር ኑዛዜ ብምምራጽ ንኸፍት፤ ብመፋትሕ ገርና ንሃባታት መንፈስ ቅዱስ ነቶም አብ ቅብአተ መሬን እንቕበሎም ንኸፍት፤ ንኹልና አብቲ ምንጭን ማእከልን ኩሎ ጸጋታትን ሓጎስን ዝኾነ ቅ. ቍርባን ክንከፍት መፋትሕ ተዋቦምና አለዉ። በቶም መፋትሕ ገርና ዝተዓጽወ ልብንን መዓጹን ክንከፍት ብእኡ አቢልና ካልኦት ፍቕርን እምነትን ሓቕን ከምዝምገቡ ንገብር።

አድህብ አቢልና እንተ ሓሰብና ኩኖ እዚ መፍትሕ ካልእ ስልጣን ክህሉዶ ይኸእል ይኸውን? አይመስለንን ሓንትስ ምስጢሩን ሓላፍነቱን ንርዳእ እምበር ክሳብ ክንደይ ዝተዓደልና ምጅና ክንርኢ ኢና፤ ግን ነዚ ግንቦት እዚ ብግቡእ እንተ ዘይተጠቐምናሉ ወይ እውን እንተ አራኸስና ክሳብ ክንደይ ዓቢ ምስጢር ነጥፍእ አሎና። እሞ ከምዚ እንተ ቐጸልና አምላኽ ነቲ መፋትሕ ከሕድገናዶ ዘይኮነን ከምቲ ንሸባ ዝገበሮ ካባና አሕዲጉ ነቶም ብሓላፍነት ዝሕልውዎ ክህቦ እዩ።

በዚ ሰንበት እምብኣር ኣብ ኢየሱስ ዘሎና እምነት ጽኑዓት ኮና ክንቅጽል ብምሉእ እምነት ነቲ ዋና ቤተ ክርስቲያን ብምሉእ ልብና ንለምኖ። ሽዑ ነቲ ዝሓተና ሕቶ ንስኹምከ መን ትብሉኒ ንዝብል ግቡእ መልሲ ክንህብ ክንክእል ኢና። እዚ እንተ ገበርና ነቲ ኹሉ ዝሃበና ሓላፍነት ኣብ ምህናጽ ቤተ ክርስቲያኑ እመናት ኮና ክንርከብ ኢና። እቶም ክርስቶስ መን ምጂኑ ዘለለይዎ ጥራሕ እዮም ምስኡን ኣብኡን ፍሉይ ቦታ ዘለዎም። ስለዚ እታ መዓልታዊ ዝበለጸት ሃረርታ ወይ ትምኒት ክትከውን ዘለዎ ንክርስቶስን ንሥልጣን ትንሣኤኡን ምፍላጥ ኣብ ስቓይ ምክፋልን ብሞት ምምሳሉን እዩ (ፊሊጵ 3:10)። እዚ እዩ እቲ ሰናይ ዜና ናይ ሎሚ።

ብሩኽ ሰንበት ንኹልና።

አባ ንጉሠ ፍሥሓ